

ಮಳೆಹನಿ



ಆಹಾ...!! ಎಂತಹ ಸೊಗಸಾದ ವಾತಾವರಣವೆಂದು ದಿವಸ್ಪತಿಯನ್ನು ನೆನಪಿಸಿಕೊಳ್ಳುತ್ತಾ ಮುಖಾರವಿಂದವನ್ನು ಮೇಲೆ ಎತ್ತಿ ನೋಡಿದರೆ, ಅದೇರಿ ನನ್ನನ್ನು ಹೆದರಿಸಲು ಕೃಷ್ಣವರ್ಣದ ಮೇಘಮಾಲೆಗಳು, ತನ್ನ ಜೊತೆಗಾರರಾದ ಗುಡುಗು-ಮಿಂಚುಗಳೊಂದಿಗೆ ಹಾಜರಿದ್ದವು. ನನ್ನ ಮೊಗವನ್ನು ನೋಡಿ ದೂರದಲ್ಲಿದ್ದ ಮಿಂಚೊಂದು ಛಾಯಾಗ್ರಹಣಕ್ಕೆ ಸಜ್ಜಾಯಿತು. ಈ ಕ್ಷಣದಲ್ಲಿ ವರ್ಷಧಾರೆಯಾಗುತ್ತದೆಂದು ಭಯದಲ್ಲಿ ನನ್ನ ಮನಸ್ಸು ಓಡು ಓಡು ಎಂದು ಎಷ್ಟು ಎಚ್ಚರಿಸಿದರೂ ನನ್ನ ಕಾಲುಗಳು ಗದ್ದೆಯ ಮಧ್ಯದ ಎತ್ತರವಾದ ಹುಲ್ಲಿನ ದಿಬ್ಬಕ್ಕೆ ಅಂಟಿಕೊಂಡಿತ್ತು.

ಇದನ್ನು ನೋಡಿದ ವರ್ಷಧಾರೆಯ ರಾಜನಾದ ವರುಣದೇವ ಈಗಷ್ಟೇ ಸಾಗರದಿಂದ ಕದ್ದಂತಹ ಮುತ್ತಿನಂತಿದ್ದ ಸಣ್ಣ ಮಳೆ ಹನಿಯನ್ನು ನನ್ನ ಕೆನ್ನೆಯ ಮೇಲೆ ಬೀಳಿಸಿದ. ನಿನ್ನನ್ನು ಒದ್ದೆಯಾಗದೆ ನೋಡಿಕೊಳ್ಳಲು ನಾನಿದ್ದೇನೆಂಬಂತೆ, ಮುಂಜಾನೆ ಬಾನಗಣ್ಣಾದ ನೇಸರನ ರಶ್ಮಿಯ ತಾಗಿ ನಾಚಿ ಅರಳಿದ ಮಲರಂತೆ, ವೃಷ್ಟಿಯ ಹನಿ ತಾಗಿ ಸೊಂಪಾಗಿ ಬೆಳೆದ ಹುಲ್ಲಿನ ಮಧ್ಯದಿಂದ ಬಿಳಿ ಚುಕ್ಕೆಗಳನ್ನು ದೃಷ್ಟಿ ಬೊಟ್ಟಿನಂತೆ ಇಟ್ಟಿರುವ ಕೆಂಪಾದ ಅಣಬೆಯಂತೆ, ನನ್ನ ಕೈಯಲ್ಲಿದ್ದ ಛತ್ರಿಯು ಅರಳಿತು.

-ರಶ್ಮಿತಾ ಎಂ.,

ಬಿ.ಇ., 7th ಸೆಮಿಸ್ಟರ್,

ಕೆನರಾ ಇಂಜಿನಿಯರಿಂಗ್ ಕಾಲೇಜು, ಬೆಂಜನಪದವು.